

# म. प्र. के मंत्री कैलाश विजयवर्गीय ने लगातार 6 चुनाव जीतने का रिकॉर्ड बनाया

भाजपा के वरिष्ठ नेता और राज्य के उद्योग मंत्री कैलाश विजयवर्गीय ने महू विधानसभा क्षेत्र में कांग्रेस उम्मीदवार अंतरसिंह दरबार को 12,216 वोट से परास्त कर दिया। इसके साथ ही, उन्होंने लगातार छह बार विधानसभा चुनाव जीतकर अजेय रहने का रिकॉर्ड कायम किया। बेहद कश्मकश वाले चुनावी मुकाबले में विजयवर्गीय ने 89,848 वोट हासिल किए, जबकि उनके निकटतम प्रतिद्वन्दी दरबार को 77,632 मतों से संतोष करना पड़ा। 2008 के विधानसभा चुनावों में भी विजयवर्गीय और दरबार महू क्षेत्र में आमने-सामने थे। इन चुनावों में विजयवर्गीय ने दरबार को 9,791 मतों से पटखनी दी थी।

इससे पहले, विजयवर्गीय इंदौर जिले की अलग-अलग सीटों से 1990,1993,1998 और 2003 में लगातार विधानसभा चुनाव जीत चुके हैं। वे अपने तीन दशक लंबे सियासी करियर में अब तक एक भी विधानसभा चुनाव नहीं हारे हैं। विजयवर्गीय इस बार विधानसभा चुनावों में महू की जगह इंदौर के विधानसभा क्षेत्र क्रमांक-3 से मैदान में उतरना चाह रहे थे, लेकिन भाजपा आलाकमान ने उन्हें दोबारा महू से चुनाव लड़ने का आदेश दिया था।